

సర్వ పరిష్కారం

తూర్పుసముద్రతీరం నుంచి మూడుగంటల బస్సు ప్రయాణంలో కొండకో నల మధ్య ఉంది ఆ ఊరు. చుట్టూ ఉన్న చిట్టడవి ఆ ఊరికి కంఠాభరణం, తూర్పున ఉన్న ఎర్రచెరువు ఆ ఆభరణంలో పతకం.

ఆ దరిదాపులోని ఊళ్లన్నిటికీ ఆ ఊరే కూడలి. ఎందుకంటే... అక్కడ వారాని కొకరోజు సంత జరుగుతుంది. అంతేకాకుండా అక్కడ ప్రభుత్వంవారి ఆఫీసుభవనాలు, స్కూలు, ఆస్కూలుకు అనుబంధంగా వెనకబడిన తరగతుల హాస్టలు, కొండపై ఒకటి - కొండపాదంలో ఒకటి గ్యాస్ హౌస్ లూ ఉన్నాయి.

సంతరోజు అక్కడ ఇసకవేస్తే రాలనంత జనసందోహం ఉంటుంది. అప్పుడప్పుడూ సినిమాల వాళ్లొచ్చి ఆ ప్రాంతమంతా హడావుడి చేసిపోతారు.

ఆ ఊళ్లోకి అడుగుపెడుతూనే ఎదురయ్యే ఎర్రగోడల పోలీసుస్టేషన్ పోలేరమ్మ గుడిలా విలక్షణంగా ఉంటుంది. ఆ స్టేషన్లో నిరంతరం ఎర్రవోపీతో దర్శనమిచ్చే హెడ్లు పోతురాజు పోలేరమ్మ గుడిముందున్న పోతురాజులాగే ఎప్పట్నుంచో అక్కడ పాతుకుపో యాడు. పట్నంలో కాపురం ఉంటున్న ఎస్సై అప్పుడప్పుడూ విజిల్స్ కొచ్చి వెళ్లిపోతూం డడంతో ఆ స్టేషన్ కి.. ఇంకా చెప్పాలంటే ఆ ఊరిజనానికి ఎర్రవోపీ అనే మకుటం గల మహారాజు పోతురాజు.

ఆరోజు..

ఉదయం ఎనిమిది గంటలవేళ కొత్తగా పెట్టిన నాయరుపాక హోటలు నుంచి అప్పనంగా తెప్పించుకున్న రెండు పెసరల్లు ఉప్పాలాగించి, పెద్ద గాజు గ్లాసుడు కాఫీలాగి బ్రేవ్ మని తేన్నాడు పోతురాజు.

అదిగో, ఆ దుర్ముహూర్తపువేళ కొడుకును రెక్కపట్టుకుని లాక్కొచ్చాడు మేదరి అప్పిగాడు.

వెదురు వేళ్లతో బుట్టలు, తడికలు నేసినేసి నరాలుతేలి బిరుసెక్కిపోయి వున్న వాడి చేతులు కుర్రాడి రెక్కని బిగించి పట్టుకున్నాయి. ఆ ఉడుంపట్టునుంచి విడిపించుకోవా లని కుర్రాడు ఒకటే గింజుకుంటున్నాడు. బక్కచిక్కిన వాడి మొహంలో భయం కొట్టా చ్చినట్టు కనిస్తోంది. మాసిపోయిన నిక్కరు తప్పవాడి ఒంటిమీద మరో ఆచ్చాదనలేదు.

క.వరలక్ష్మి

ఉంగరాలు తిరిగిన దుబ్బుజుట్టు వాడి ముఖంమీదికి పడి కళ్లను సగం కప్పేసింది.

మాటిమాటికీ తల ఎగరేసి ఆజుట్టును వెనక్కి విసురుకుంటున్నాడు. పెదవి మీద అప్పుడే నూగు కడ్తోన్న మీసకట్టు వాడి పదహారేళ్లప్రాయాన్ని బయటపెడుతోంది. మేదరి అప్పిగాడి శరీరం బక్కచిక్కి ఉన్నా, మనిషి దృఢంగానే ఉన్నాడు. వాడి దృష్టిలో న్యాయానికి మారుపేరు పోలీసుస్టేషన్. న్యాయమూర్తి హెడ్లుపోతురాజు. ఆ గేటులోకి అడుగుపెట్టగానే భయభక్తుల్తో వాడి శరీరం వంగిపోయింది. గోచీకాకుండా వాడి భుజం మీద మాసిన తుండుగుడ్డ ఉంది. భయం వలన ముఖానికి పట్టిన చెమటను తుండుతో తుడుచుకుని, దాన్ని చంకలో ఇరికించుకుని వినయపూర్వకంగా వంగాడు. 'చేతులు జోడించడానికి వీలు కాలేదెలాగా?' అనే భావం వాడి ముఖంలో చూసి తృప్తిపడ్డాడు పోతురాజు.

“దండాలండి ఏడ్లుబావు” అన్నాడు అప్పిగాడు.

“ ఏంటి సంగతి?” అన్నట్టు కళ్లెగరేసాడు పోతురాజు సిగరెట్టు ముట్టించుకునే సందర్భో.

“ ఈడు సినప్పి గాడండి”

“పెద్దప్పిగాడెవడు?” తన జోకుకి తనే పగలబడి నవ్వేడు పోతురాజు.

“నేనేనండి” భయం భయంగా అన్నాడు.

“ అయితే నువ్వు పెద్దప్పిగాడివి, నీ కొడుకు సినప్పిగాడూనన్నమాట!” ఒక దమ్ములాగి “ ఇంతకీ ఏంటికత?”

“ ఈడండీ... ఈకుర్ర నమ్మికొడుకు నాగరం (ఆడవాళ్లు జుట్టులో ధరించే ఒక ఆభరణం) ఎత్తుకు పోనాడండి”

“ ఏవీ, బంగారందే?”

“ ఆయ్”

“ ఎవరింట్లోది?”

“ నా ఇంట్లోదేనండి”

“ నిజం సెప్పు బక్కనాకొడకా!” బల్లమీదబాది పోతురాజు అరిచిన అరుపుకి అప్పుడే గేట్లోంచి లోపలికిరాబోయిన బక్కకుక్క తోకముడిచి పరుగెత్తింది. మనసులోనే తోకముడిచేసేరు ఆతండ్రి కొడుకులు. తండ్రి చేతిలో ఉన్న సినప్పిగాడి చెయ్యి గజగజ వణికింది. ఒకడుగు పక్కకివేసి వాళ్ల బాబును అంటుకుపోయాడు వాడు భయంగా చూస్తూ. “ పోలేరమ్మతల్లి మీద పెమాణకవండి. ఈల్లమ్మలగ్గానికి ఆల్లమ్మ ఎట్టిందండి. అది ఈల్లప్పలగ్గానికి పనికొత్తాదని పదిలంగా దాసిందండి నా ఆడది”

బంగారం మాట వినేసరికి మళ్లీ ఆకలి మొదలయ్యింది పోతురాజుకి.

“గుడిసెలో నాగరాలూ అయ్యా ఎట్టుకునే ఇలాగోసిపాత ఎదవలాగ బతికేత్తన్నా వన్నమాట!”

“సత్రైపెమాణకంగా అదితపు నాకాడ ఉంకోబంగారం పిసరంబే ఒట్టండి బాబయ్య. పెల్లికెదిగిన పిల్లకి ముక్కులోకి కూసెత్తుకాడ కుట్టించలేకపోనానండి ఈ బతు క్కొచ్చి”

“ ఊ... ఎంత తూకం ఉంటాది?”

“ అయ్యన్నీ నాకేటెరికండి? పచ్చగా పసిమించి పోయీదండి తల్లిమాలమ్మి. ఏడు తలల నాగేంద్రుడి మీద సిన్నికిట్టుడు నాట్టెవాడతా ఉంటాడండి. అరిసేతులో ఎట్టుకుని సూత్తా ఉంటే ఆకిట్టపరమాత్మని సూసినట్టు కడుపు నిండిపోయీదండి. ఈ ఎదవ పుట్టక్కి ఈల్లమ్మకి తగని రోగవచ్చినప్పుడు కూడా అమ్మనివ్వలేదండి. నాయాడదానికి అదంటే అంత పేనవండి.. ” లాతీతీసుకుని, కుర్చీని బ్రున జరిపి లేచిన పోతురాజును చూసి తక్కున ఆగిపోయాడు పెద్దప్పడు.

“ అయితే ఈడిసేత ఆనాగరం ఎక్కడుందో సెప్పించాలన్నమాట”

“ ఆయ్”

“ ఆణ్ణొగ్గేసి నువ్వెల్లిపో. సందేళకల్లా సెప్పించే పూచీ నాది”

“ సిత్రవండయ్యా”

“ పోర్టాంటీ! ఈణ్ణట్టుకెల్లి ఆకొట్లో మూసెయ్”

“ ఓరయ్యా, నన్నట్టుకెల్లిపో. నన్నిక్కడొగ్గయ్యకోరయ్యా! ఇంకెప్పుడూ సెయ్యనే”.

ఏడుస్తున్న కొడుకుని చూసి ఎక్కడో కలుక్కుమంది పెదప్పడికి. కాని, వాడి జన్మ కల్లా విలువైన వస్తువుని వదులుకోడానికి సిద్ధంగా లేడవాడు.

చేతులు నలుపుకుంటూ ఇంకా అక్కడే నిలబడ్డ అప్పణ్ణిచూసి “ ఏంటి సంగతి, ఇంకా నిలబడ్డావ్?” అన్నాడు పోతురాజు.

“ బాబయ్యా! ముక్కుపచ్చలారని ముండాకొడుకండి; ఈ ఎదవనేటి సెయ్యమా కండి. మాటల్తోనే బయపెట్టి కూపీ లాక్కోండి, సచ్చిమీకడుపున పుడతాను”

“ పోర్టాంటీ, ఈణ్ణి కూడా అందులో మూసీ”

“ అయ్ బాబోయ్” నాలుగడుగులు వెనక్కినడిచాడు అప్పిగాడు. “ లేకపోతే ఏంట్రా, ఒళ్లుకొవ్వెక్కిందా? మాకే ఎలాగనడుసుకోవాలో సెప్పున్నావ్. ఇంకో నిమసం ఇక్కడ నిలబడ్డావంటే నువ్వునీకొడుక్కి సాయంగా ఊసల్లెక్కడతావ్”

భయంగా వెనక్కినక్కి తిరిగి చూస్తూ వెల్లిపోయాడు పెదప్పడు. వాడికప్పుడన్నిం చింది ‘పొరపాటు చేసేనా’ అని. దారిపొడుగునా కొడుకు కేకలు వాడిచెవుల్లో మారుమో గుతూనే ఉన్నాయి.



హెడ్లుగారు బైటికెళ్లి అలా తిరిగొచ్చేసరికి చినప్పడి ఒళ్లు చితకబొడిచేసుంది. నిజం చెప్పేసివాడు, కళ్లు బైర్లుకమ్మి చతికిలబడి పోయాడు.

“సెప్పీసేడా?” వస్తూనే అడిగేడు పోతురాజు.

“సెప్పీసేడండి. ఎదవకి అనుబవం లేదు, నాలుగు తన్నీ సరికి సతికిలిబడి కళ్లుతే లేసాడు” అన్నాడు ఫోర్ట్యంట్.

“ ఏవని సెప్పీసేడు?”

“నాగరచట్టుకుని ఈడు తిన్నగా పట్నంపారిపోయేడంట. అక్కడీడి కెవడో తగిలి దగ్గిరుండి అమ్మిపెట్టి ఎనబైరూపాయలొచ్చేయని ఇచ్చేడంట. ఈణ్నాడు మడతమం చాల లాడిజింగుకి అట్టుకెళ్లి తొంగోబెట్టేడంట. కోడిపలావులూ, కొత్తచినిమాలూ అంటూ రొండోరోజుకి డబ్బులారీపేసేడంట. ఇంటికిరాడానికి సార్తీలిచ్చి పంపేసేడంట”

“ ఏరా సిన్నప్పగా, ఆడెవడో, ఎక్కడుంటాడో తెల్సా?”

‘తెలవ’దన్నట్టు తల అడ్డంగా ఊపేడు సినప్పుడు.

“ ఆకొట్టు చూపించగలవా?”

దానికి అదే జవాబు.

“ డొక్క సీరీగల్పు ఎదవా! ఏటీసేతకాని ఎదవ్వి దొంగతనం ఎలాగసేసేవురా?”

“నానేటి దొంగతనం సెయ్యలేదండి. నా ఇంట్లో సొమ్ము నానట్టుకుపోయి అమ్ము కున్నాను, అదితప్పా?” ముక్కుపులాల అదురుతుండగా అన్నాడువాడు.

“ ఓసోసి, రోసం పాడుసుకొచ్చిందిరా మొగోడికి” అంటూండగా అయిడియా వచ్చింది పోతురాజుకి. “పోర్టాంట్! ఆడికి సుబ్బారావోచేల్లో టీ అట్టుకొచ్చియ్యి”

ఫోర్ట్యంట్ బైటికెళ్లేవరకూ ఆగిపోతురాజు ముఖంలో ఫీలింగుమార్పాడు. నవ్వు ముఖాన పులుముకున్నాడు. ఎప్పుడూ కరుగ్గా ముటముటలాడతా ఉండే ఆమొకానికి నవ్వు అతకలేదు.

“ ఇలారా సినప్పిగా.. ఇలారా” అన్నాడు.

వాడు మళ్లీ భయం భయంగా చూసేడు.

“ నీకేం బయ్యంలేదు, ఇలారా ఎహో” ఇంకాకదల్లేదువాడు.

“లెగవేట్రానం... కొడకా” ఆ అరుపుకి తుళ్లిపడి ఆహోమేటిగ్గా లేచి నిలబడ్డాడు సినప్పడు. అడుగులో అడుగేసుకుంటూ పోతురాజు దగ్గరికి వచ్చాడు. చేతికందనంత దూరంలో నిలబడ్డాడు.

“ ఏంలేదూ.. మన్నో మనమాల. నువ్వు జేబులు కొట్టగలవంట్రా?”

“ అయ్బాబో, నా కట్టాంటిది అలవాటు నేదండి”

“ ఛా.. సెప్పెదవా” కవ్వింపుగా అన్నాడు పోతురాజు.

“ సత్తెప్పెమానకవండి, మాయమ్మమీదొట్టు, నాకేటి సేతగాదు”

“ పోనీ, నేను నేర్చిత్తాను, నేర్చుకుంటావా.”

“ ఏలాకోలాలేటండీ..!”

“ ఏలా కోలం కాదెహ, నిజంగానే సెప్పున్నాను”

ఇంకా నమ్మకం కలగలేదు వాడికి. నోరెళ్లబెట్టి చూస్తున్నాడు.

“ ఏటీ బొమ్మలాగ, సెప్పుబేగీ, ఆడొచ్చీగల్లు” బైట గుమ్మంవైపు చూస్తూ అన్నాడు పోతురాజు - ” ఇదీ ఉజ్జోగం లాంటిదే. అదురుష్టం కలిసొత్తే సేలా సంపాం దించి గలవు” అప్పటికి నమ్మకం కుదిరింది వాడికి.

“మరి దొరికిపోతే మీరు కొట్లో తోసీరూ?” వీపు మీది వాతల్ని తడుంకుంటూ అడిగేడుసినప్పడు.

“ నేనుంటాను గదా నీ ఎనకాల. ఆ మద్దిన మోట్రుసైకిలు లారీకి గుద్దేసి సచ్చిపో యిన ఈరబాబుగాడి ఉజ్జోగం ఏటనుకున్నావ్? ఇదే”

“ అట్ట సెయ్యడం పాపం గాదుంటండీ?”

విరగబడి నవ్వేడు హెడ్లు పోతురాజు. ఆ నవ్వుకి అతని బొజ్జ కిందికి పైకి ఎగిరె గిరి పడింది. అతను కూర్చున్న డొక్కు బేబులు బాధగా కిర్రు కిర్రుమంది.

“ ఎహ, ఏట్రారే నీతులు సెప్పున్నావ్. కోటి ఇద్దెలూ కూటికోసవే అని ఇన్నేదా? పెద్ద పెద్దోల్లంతా చేసేదిదే. ఆళ్లు ఎదువోడికి తెలిసినా దోసేత్తారు. ఈ పిక్పాకెట్టుగాళ్లు ఎదువోళ్లకి తెలకుండా జేబులుకొట్టేతారు. అంతే తేడా. నీకెందుకు ‘ ఊ’ అను, ఎనకా తలుండి అంతా నేన్నాసుకుంటాను. ఇంకంతా డబ్బే. నువ్వు జూసిన లాడిజింగుకి బాబు ల్లాటియ్యంటాయి పట్నంలో. నువ్వు తలుసుకున్నప్పుడల్లా కోడికూరలూ, సినిమాలూ, అదురుష్టం బాగుంటే ఈరబాబుగాడిలాగ మోట్రుసైకిలూ..”

కళ్లముందు చిత్రించబడుతున్న రంగుల ప్రపంచం వాడిచిన్ని బుర్రమీద గాఢంగా పనిచేసింది.

“నానెడీ” అనేసేడు. ఆ హుషారులో వాడు తిన్నదెబ్బలనొప్పి మర్చిపోయేడు.

“ అద్దదీ, అలా గుండాలి కుర్రోడంటే, రేపుణ్ణుంచి పొద్దున్నే వచ్చేయ్. మనోడా కడు నిన్ను సంతల్లోకట్టుకెల్లి ఆపని నేర్పించేత్తాడు. అదేంబ్రెమ్మ ఇద్దెకాదులే. నాట్రోజుల్లో వచ్చేత్తాది. వచ్చి సోమారం మనూరి సంతకల్లా రెడీ అయిపోతావు”

“ మరి మా బాబు..”

“ ఆడి సంగతి నేన్నాసుకుంటాన్నే. ఆడేవడిగినా నువ్వునోరిప్పకు”

“ అనాగేనండి”

“ ఉంకోవారేయ్, మన మద్దిన కుదిరిన ఈ ఒప్పందం మూట మూడో కంవోడికి తెలకూడదు. జాగర్తమరి!”

పోతురాజు అనుకున్నట్టే ఫోర్ట్వంటీ తీరిగ్గా టీ తాగి, దానికి ముందొకటి ఎనకా

కె.వరలక్ష్మి

కటీ బీడీ దమ్ములుకొట్టి, కాళ్ళీడ్చుకుంటూ వచ్చేడు చల్లారిపోయిన టీ గ్లాసుతో.

“ఫోర్టాంటీ, నువ్వర్జంటుగా ఈడి బాబునట్రా, పో”

ఆఘ మేఘాలమీద పరుగెత్తుకొచ్చాడు పెదప్పడు. అంతకు ముందే చిన్నప్పణ్ణి పంపేసాడు పోతురాజు.

“మొత్తానికి కూపీ లాగేన్రా పెదప్పిగా. వస్తువెక్కడుందో తెల్పిపోయింది. మనూళ్లో లేదది. పట్నంలో ఉంది. పట్నం పోలీసోళ్లకి సెయ్యి తడిపితేగాని పనవ్వదు. అందరూ నాలాలోళ్లండరు గదా!” అన్నాడు బాధగా ముఖం పెడుతూ.

“అయ్బాబో, మీకాళ్లట్టుకుంటాను. నా బతుక్కొచ్చి వందలూ, ఏలూ ఎక్కడొత్తాయ్ దారా! ఏదో పదో పరకో”

“ఓరప్పడూ! నీకు వస్తువ కావాలనుకుంటే డబ్బుతెచ్చుకో, లేకపోతే లేదు. దీంట్లో నేన్తినేదేదీలేదు. ఆపైన నీ ఇష్టం. ఇన్ని మాటలనవసరం” అన్నాడు నిష్టారంగా.

“బాబ్బాబూ. నాతల తాకట్టెట్టి ఏబైరూపాయలైచ్చుకుంటానండి, ఏదోకానిచ్చెయ్యండి బాబూ!”

“ఏవోయ్ ఫోర్ టాంటీ! ఆళ్లకేవైనా నచ్చజెప్పగలవంటావా?”

“ఏదో.. సూద్దారండి మరి. పోన్లండి మీ జేబులోంచి మిగిలిన డబ్బులేసి అప్పడికీపని సేసిపెట్టెయ్యండి.” అన్నాడు ఫోర్టాంటీ జాలిగా ముఖంపెడుతూ. అప్పుడే చూసొచ్చేడు అప్పడు ఎంత దరిద్రంలో బతుకుతున్నాడో.



పోతురాజు అనుకున్న దానికన్నా చురుగ్గా పని నేర్చుసుకున్నాడు చినప్పడు. మరు సటిసంతలో వీర విహారం చేసేసాడు. హెడ్డుగారి వాలా పోను వాడి జేబులో పాతిక రూపాయలు మిగిలేయి.

“ఇంకా కొత్తకదా, ఉండేకొద్దీ ఆదాయం పెరిగిపోయింది. ఎవడి జేబులో నిండు పర్చుందో, ఎవడి జేబులో ఉత్తి పర్చుందో నీకే తెల్పిపోయింది. కొత్తలో ఆదాయంతక్కువొచ్చిందని నీరుగారి పోకారేయ్” అని ధైర్యం చెప్పేడు హెడ్డు. అప్పుడప్పుడూ హెడ్డుగారికి ఎక్కడైనా తీర్థాల్లో తిరణాలల్లో డ్యూటీ పడినప్పుడు ఆయన టికెట్టు లేకుండా ఎక్కిన బస్సులోనే, టికెట్టు కొనుక్కొని చినప్పడూ వెళ్తున్నాడు. ముందు సీట్లో ఆయన కూర్చుంటే, చివరి సీట్లో సినప్పడు కూర్చుంటాడు. చినప్పడెవడో తనకి తెలీనట్లే నడుచుకుంటాడు హెడ్డుగారు.

అప్పుడప్పుడు చినప్పడు జనానికి దొరికిపోతే, పదిమంది కలసి వాణ్ణి తన్నబోతే వెంటనే అక్కడ పోతురాజు ప్రత్యక్షమై, వాణ్ణి తిట్టరాని బండ తిట్లన్నీ తిట్టి, కొట్టినంత దూకుడు చేసి దూరంగా లాక్కుపోతాడు. “జాగర్తగా నడుచుకో ఎర్రెదవ!” అని ముద్దుగా

ఓ జెల్లకొట్టి మళ్ళీ జనంలోకి వదిలేస్తాడు.

అలా చినప్పడు హెడ్లు పోతురాజుల పని మూడు పున్నులూ ఆరుకాయలూగా సాగిపోతోంది.

ఈ రెండేళ్లలోనూ చినప్పడు కోరమీసం పెంచేడు. కోడికూర తినితిని బాగా బలిసేడు. పట్నంలో హైక్లాస్ లాడ్జ్ లో మకాం. వాడిప్పుడు కేవలం హెడ్లుగారి బాకీ తీర్చడానికి మాత్రమే ఆ ఊరి సంతకి వస్తాడు.

పెదప్పడు మాత్రం కొడుకు దుర్బడతకి విసిగిపోయి వాడినీ వదులుకున్నాడు, తన బతుకులో విలువైనదనుకున్న నాగరం ప్రసక్తి వదులుకున్నాడు. ఎదిగిన కొడుకీ తీరుకాగా వాడూ, వాడిపెళ్ళామూ గంపెడు పిల్లల్ని పెంచలేక చిక్కి సగవై జీవచ్ఛవాల్లా బతుకుతున్నారు.

కాలం ఎప్పుడూ ఒక్కలా నడవదనడానికి నిదర్శనంగా చినప్పడికి అలవాట్లూ, వాటితో పాటు డబ్బు అవసరం పెరిగిపోయాయి. ఇప్పుడు జేబులు కొట్టే సమయంలో వాణ్ణెవరూ పట్టుకోలేరు.

అందుకే మూడు వారాలుగా సంతనుంచి అట్నుంచలే మాయమౌతున్నాడు హెడ్లు పోతురాజును కలవకుండా.

మొదటివారం ' ఏమోలే' .. అని ఉరుకున్నా, రెండోవారం అనుమానం వచ్చింది పోతురాజుకి. మూడోవారం సంతలో కాపేసి పట్టుకున్నాడు. ఈ మధ్య డబ్బులు సరిగా దొరకడం లేదనీ, వచ్చేవారం ఒక్కసారే బాకీ తీర్చేస్తాననీ ఒప్పుకున్నాడు చినప్పడు.

నాలుగో వారం సంతలో ఎన్ని జేబులు కొట్టినా నాలుగొందలు సంపాదించలేక పోయాడు. అందుకే హెడ్లుగారికి కనిపించకుండా అట్నుంచలే పట్నం బస్సెక్కేసేడు. ఆ పోవడం పోవడం సంవత్సరం పాటు ఆ ఊరి పాలిమేరల్లోకి రాలేదు వాడు. తండ్రి మరణవార్త తిరిగివాడిని ఊళ్లోకి లాక్కొచ్చింది. హెడ్లుగారు స్వయంగా వెళ్లి కలుసుకున్నాడు. పక్కకి పిలిచి బాకీ మాట ఎత్తి తిట్లకి లంకించుకున్నాడు.

“ ఎల్లకాలం ఎందుకివ్వాలేం?” అని పొగరుమోతనంగా అడిగేడు చినప్పడు.
అంతే.....

సాయంకాలానికి లాకప్ లో ఉన్నాడు.

మర్నాడు పేపర్లలో 'నక్సలైట్ చిన అప్పారావు ఎన్కౌంటర్ మరణం' అని వార్త వచ్చింది.

అదే రోజు సాయంకాలం గొప్ప బహిరంగ సభలో మాట్లాడుతూ “పోలీసులు మా ప్రియమైన సోదరులు, వారులేని ఈ దేశాన్ని ఊహించడం కూడా సాధ్యం కాదు. వారి నిస్వార్థ సేవకి ఏమిచ్చినా ఋణం తీర్చుకోలేం....” అంటూ ఒకటే పొగుడుతున్నారు మంత్రీగారు.